

Mid-Day Dogri News Bulletin, 24th June 2024

समे – 12:25

<><><><><><>

Parliament Session

18मीं लोकसभा दा पैहला इजलास अज्जै थमां शुरू होआ'रदा ऐ। इस दरान नमें चुनोए दे सांसदे गी सगंध दोआई जा'रदी ऐ। प्रधानमंत्री नरेन्द्र मोदी, गृहमंत्री अमित शाह, रक्षामंत्री राजनाथ सिंह सनें कोई 50 सासंद एल्लै तोड़ी सगंध चुकी चुके दे न। वरिष्ठ बीजेपी सांसद भर्तृहरि महताब होरें गी अस्थाई अध्यक्ष बनाया गेदा ऐ ते ओह नमें चुनोए दे सांसदे गी सगंध दोआ करदे न। लोकसभा स्पीकर दा चुनां बुधवारें होग जिसलै कि राष्ट्रपति द्रौपदी मुर्मू होर वीरवारें संसद दे दौनें सदनें सांझे तौर पर संबोधत करगंन। राज्यसभा दा इजलास वीरवारें थमां शुरू होग। संसद दा एह इजलास अगले म्हीने दी त्रै तरीक गी मुक्की जाग।

<><><><><><>

LG-Terrorism

उपराज्यपाल मनोज सिन्हा होरें आखेआ ऐ जे आतंकवाद एल्लै अपने खीरी साह लै करदा ऐ जेहदे करी साढा गोआंढी मुल्ख, जेहड़ा आतंकवाद दा सब्बने शा बड्डा निर्यातक ऐ, ओह परेशान ऐ। उनें आखेआ जे हाल च पेश आई दियां अतंकी घटना दुश्मन दी बोखलाहट गी दर्शादियां न ते कन्नै उनें चेले-चांटे दी बी जेहड़े उनेंगी आसरमा ते जरूरी साजोसमेयान उपलब्ध कराइयै मदद करदे न। उपराज्यपाल होरें आखेआ जे असेंगी आतंकवादिएं ते उंदे सैहयोगिएं दा तुप्पी-तुप्पियै खात्मा करना ऐ। ओह कल रियासी दे तलवारा स्थित जम्मू कश्मीर पुलसै दे सिखलाई केन्द्र च 16में बीआरटीसी बैच दी पासिंग आउट परेड समारोह दरान बोला'रदे हे।

<><><><><><>

DGP-Terror

पुलस महानिदेशक आर.आर.स्वैन होरें आखेआ ऐ जे पुलसै आतंकवादिऐं दे समर्थकें खलाफ सख्त कारवाई जकीनी बनाने लेई एनिमी एजेंटस कनून जां अध्यादेश आनने दी सिफारश कीती ऐ जेहड़ा गैर कनूनी गतिविधिऐं पर रोक सरबंधी यूएपीए कनून कोला मता सख्त ऐ जेहदे च घट्टोघट्ट सजा उमरकैद ऐ। डीजीपी होरें घोषणा कीती जे कठुआ जिले दे हीरानगर च होए दा आतंकी हमला जेहदे च दऊं पाकिस्तानी आतंकवादी मारे गे हे ते सीआरपीएफ दा इक जवान शहीद होई गोआ हा, इस मामले गी प्रदेश जांच अजेंसी एसआईए गी सौंपी दित्ता गेदा ऐ ते इस मामले च अजें तोड़ी 6 लोकें गी गिरफ्तार बी करी लैता गेदा ऐ। डीजीपी स्वैन होरें एह गल्ल कल जम्मू शैहरा दे बाहरले बाग-ए-बाहू इलाके च कल संजा चिरे साइबर पुलस स्टेशन दा उद्घाटन करने दे परैंत पत्रकारें कन्नै गल्लबात करदे होई आक्खी।



Russia Attack

रूस च किश हमलावरें दऊं धार्मिक थाहरें पर हमला कीता जेहदे च घट्टोघट्ट 7 पुलस कर्मिऐं, इक सुरक्षा गार्ड ते इक पादरी दी मौत दी जानकारी हासल होई ऐ। दस्सेआ जा'रदा ऐ जे हमला करने आले चा 6 मारे गे न ते पुलसै हमले च शामिल होरनें गी फगड़ने लेई तुपाई अभियान शुरू कीते दा ऐ। जिनें दऊं थाहरें जिंदे च इक चर्च ते इक प्रार्थनाघर ऐ, दवै मुस्लिम अकसरियत आले इलाके न। दगेस्तन च पैहले बी इस्लामिक कटरपंथिऐं दे हमले होई चुके दे न पर अजें तोड़ी इस गल्लै दी तस्दीक नेई होई सकी ऐ जे हमलें पिच्छे कोहदा हत्थ ऐ।



Army Medals

सशस्त्र बल चिकित्सा सेवा दे 4 अधिकारिऐं फ्रांस च लग्गी दी 'वर्ल्ड मैडिकल एंड हैल्थ' खेड्डें च रिकार्ड 32 तगमें हासल करियै भारत दा नां रोशन कीता ऐ।

रक्षा मंत्रालय आस्सेआ दिल्ली गेदी जानकारी मूजब लैफिटनेंट कर्नल संजीव मलिक, मेजर अनीश जॉर्ज, कैप्टन स्टीफन सेबेस्टियन ते कैप्टन डानिया जेम्स नै फ्रांस दे सेंट ट्रुपेज़ च आयोजित इनं खेड्डें दे 43में संस्करण च सुन्ने दे 19, चांदी दे 9 ते कैह दे 4 तगमे जित्तिथै इतिहास रची दित्ता। लैफिटनेंट कर्नल मलिक नै 800 मीटर, 1500 मीटर, , 3000 मीटर, 5000 मीटर, क्रास कंट्री ते चार गुणा 100 मीटर रिले रेस च सुन्ने दे 5 तगमे हासल कीते। मेजर जॉर्ज नै बक्ख-बक्ख स्पर्धाएं च सुन्ने दे 4, चांदी दे 6 ते कैह दे दऊं तगमें जित्ते न। पेशवराना डाक्टरें दे “ओलंपिक खेड” मन्ने जाने आले इनं खेड्डें च कैप्टन सेबेस्टियन नै बी सुन्ने दे 6 तगमें अपने नां कीते जिसलै जे कैप्टन जेम्स 100 मीटर, 200 मीटर, चार गुणा 100 रिलेरेस, नेजा सुट्टने, गोला सुट्टने, चक्का सुट्टने, बैडमिंटन सिंगल्स ते डबल्स ते पॉवर लिफिटिंग च सुन्ने दे 4, चांदी दे 3 ते कैह दे 2 तगमे जित्तिथै देसै दा मान बधाया ऐ।

<><><><><><>

Drawing Compition

पुंछ जिले च पीरटोपा थाहर फौज आस्सेआ “कारगिल विजय दिवस” विषय पर इक ड्राइंग प्रतियोगिता दा सरिस्ता कीता गेआ जेहदे च उत्थूं दे सरकारी मिडल स्कूल दे विद्यार्थिं हिस्सा लैता। 6 कोला लेइयै 15 बरें तोड़ी दी उमरी दे बच्चे अपनी अपनी चित्रकारी राएं कारगिल युद्ध दे सैनिकें ते शहीदें दी दलेरी गी बड़े दिलचस्प तरीके कन्नै कागज पर चित्रें दी शकली पेश कीता। इस आयोजन दा मकसद बच्चें अंदर देश-प्यार दी भावना गी मजबूत करना ते देसै दी राक्खी लेई जिंदू दा बलिदान देई देने कोला बी पिच्छें नेई हट्टने आले वीर सैनिकें लेई मनै च आदर ते सम्मान दी भावना विकसित करना हा।

<><><><><><>

Temperature

पिछले त्रऊं दिनें च जम्मू दे तापमान च बड़ी तेजी कन्नै कोई 6 डिग्री दा बाद्धा दर्ज कीता गेआ ऐ।सांबा कल जम्मू प्रांतै च सब्बने शा गर्म थाहर रेआ जित्थें बद्धोबद्ध तापमान 43.9 डिग्री सैल्सियस रिकार्ड कीता गेआ, जिसलै जे मौसम विभाग नै 23 कोला लेइयै 2 जून तोड़ी जम्मू प्रांतै दे पदरे इलाकें च मौसम खुश्क रौहने दी पेशगोई कीती दी ऐ।

जम्मू च कल बद्धोबद्ध तापमान 41 डिग्री सैल्सियस रिकार्ड कीता गेआ जेहड़ा सामान्य कोला 3.4 डिग्री मता हा। शनिवारें जम्मू शैहर च तापमान 39.7 डिग्री ते शुक्रवारें 35.6 डिग्री सैल्सियस दर्ज कीता हा ते पिछले त्रऊं दिनें च तापमान च तेजिया कन्नै बाद्धा दर्ज कीता गेआ ऐ।

<><><><><><>